

ሰንበት ዘልደት 2013 ዓ.ም.

ጥሪ 2 2013 ዓ.ም. (01/10/2021)

መዝሙር: ይሠርቅ ኮከብ... “ካብ ያዕቆብ ኮኸብ ክወጽእ እዩ፤ ካብ እስራኤል ኃጢአት ከጥፍእ እዩ፤ እነ በኹረይ ኸገብሮ እዩ ካብ ኩሎም ነገስታት ምድሪ ልዑል እዩ፤ ንኹላ ምድሪን ኣብ ልዕሊ ኹሉ ኣድባራት ምስክር ክኸውን እዩ። ሎሚ ኣብ ሰማያት ሰራዊት መላእኽቲ ይሕጎሱ፤ እነ ኸአ በኹረይ ክገብሮ እዩ እነ ኸአ በኹረይ ክገብሮ እዩ። ።

ንባባት: ሮሜ 11:25-ፍ፤ 1ዮሐ. 4:1-9፤ ግ.ሐ. 7:17-23፤ ማቴ. 2:1-13።

ሰብከት: ወእነሂ በኩርየ እረስዮ። ወልዑል ውእቱ እም ነገስተ ምድር፤ ውለዓለም አዓቅብ ሣህልዮ። “እነ እውን በኹረይ ክገብሮ እዩ፤ ንሱ ኸብ ነገሥታት ልዕል ዝበለ ኺኸውን እዩ፤ ነቲ ዘተሰፈኸዎ ምሕረት ንዘለዓለም ክሕልወሉ እዩ፤ ኪዳነይ ከጽንዓሉ እዩ” መዝ. 89: :27~28።

፫ይ ክፍሊ ዓመት ኢና ሒዝና ዘሎና ካብ 26 ታሕሣሥ -25 መጋቢት ሓጋይ። ኣብ ዘመነ ሓጋይ ኣዋርኅ ነቕጽን ደርቅን እዩ ኣብኡ ዘመነ ኣስተርእዮን ዘመን ጾምን ይርከብ።

ድሕሪ ብዓለ ልደት ዝመጽእ ሰንበት “ዘልደት” ይብሃል፤ ንባባቱን ትሕዝቶ ጸሎቱን ልክዕ ከም ናይ ልደት እዩ። ኣብ ናይ ዕለቱ ሰንበት መዝሙር ተመስሪትና ክንርእዮ ከሎና እቲ ካብ ያዕቆብ ዝውለድ ባሕርና ሥጋና ለቢሱ ንኹሉ ከም ዝቐየሮ ይነግረና። ናይ ኢየሱስ ልደት ንፍጥረት ተሓድሶ እዩ አምጺእሉ። ምስቲ ምንጪ ዝኾነ አምላኽ ዕርቂ ስለ ዝፈጠረሉ ተፈጥሮ ፍጡር ተሓዲሱ እዩ እም ንተሓጎስ ንዘምር።

ልደት ክርስቶስ ኣብ ዓለምና ምስተበሰረ ዝተፈላላዩ ምቅባል እዩ ተገርሎ። ጓዕት ነቲ ዝተነግሮም ሰናይ ዜና ውዓል ሕደር ከይበሉ ምስ ምሉእ ህያባቶም ክበጽሑ ከይዶም ነቲ ኹሉ ዝተነግሮም ብዓይኖም ርእዮም ንአምላኽ አመስጊኖም ነቲ ዝረአይዎ ኸአ ንብዙሓት ነጊሮም ብኻልእ አዘራርባ ንክርስቶስ ሰቢኹም። መድኃኒ ተወሊድልኩም ኣሎ ዝብላ ቃላት ንበይኖም ክሕዝወን ኣይደለዩን ምስ ካልኣት ሰባት ክካፈልወን ደልዮም ሰቢኹም ነጊሮም። ሰብአ ሰገል ካብ ርሑቕ ምስራቕ መጺኦም ሰገዱሉ አምኃ አቕረቡሉ “ወርቂ ከርበን ዕጣንን” እዚ ኸአ ንሕማማቱን ሞቱን አምላኽነቱን ዝገልጽ ህያባት እዩ። ንሶም ነቲ ዝረአይዎ ብእምነት ተቐቢሎም ንዓዶም ተመሊሶም። ንናይ ሰማይ ንጉሥ ተቐቢሎም ነቲ አምላኽ ዘርአዮም ጸጋ ተቐቢሎም መስኪሮም።

ሄሮዱስ ንጉሥ ግን ነቲ ዝተነግሮ ልደት መድኃኒ ክቕበሎ ክአምኖ ኣይደለዩን እኳ ድኣ ክቕትሎ ዝክአሎ ገሩ፤ ኣብ ከባቢ ዝነበሩ ሕፃናት ካብ ክልተ ዓመት ንታሕቲ ንዝነበሩ ንኹሎም ክቕተሉ አዚዙ አቕቲልዎም። እዞም ሕፃናት ኣብ ክንዲ ኢየሱስ ክርስቶስ ስለ ዝሞቱ ቀዳሞት ሰማዕታት ንብሎም። ቅድስንአም ብኸልተ መገዲ እዩ ዝግለጽ መጀመርያ ንጹሓት ሕፃናት ምዃኖም ካልአይ ከአ ኣብ ቦታ ክርስቶስ ኣብ ክንዲ ክርስቶስ ስለ ዝሞቱ ሰማዕታት ብሞቶም ስለ ዝመስከሮ ቅዱሳን ንብሎም።

ማቴዎስ ወንጌላዊ ንብስራት ልደት ክርስቶስ መላእክቲ ከም ዘበሠርዎ እሞ ነቶም አሚኖም ዝተቐበልዎ ኸአ አምላኽ ከምዝነገሮም ይነግረና። ሰብ ኣብ ሕይወቱ አምላኽ ዝተፈላለየ ነገራት ክነግሮ ወይ ክልእኮ ምስደለ ልኡኹ ከምዝሰድድ ንርኢ። ነብያት ኣብ ብሉይ ኪዳን ልኡኻት አምላኽ ኮይኖም ንደቂ እስራኤል ድላይ አምላኽ ይነግሩ ነሮም። ህዝቢ ኸአ አምላኽ ነቢይ ሰዲዱልና ኢሎም ንመልእክቲ አምላኽ ይሰምዑ ነሮም። ክርስቶስ ብርእሱ ልኡኽ አምላኽ ኮይኑ ንኣና መሲሎ መጺኡና፤ ካብዚ ዓለም ቅድሚ ምፍላዩ ንሓዋርያቱ ኣብ ኩሉ ከይዶም ትምህርቱ ከምህሩ ልኢኸዎም። ቅዱስ ጳውሎስ ንጢመቴዎስ ረድኡ ገስጽ ምሃር ንቃል አምላኽ ብዘይ ስግኣት ንገር እናበለ ክምስክር ክምህር ክልኣኽ ነገርዎ። ሎሚ እውን ክርስቶስ ዝልኣኸዎ ድላዩ ዝነግሩ ይደሊ ኣሎ፤ ነፍሲወከፍና ብጸጋ ጥምቀት ኣብ እምነት ዝሓበርና እዚ እዩ መልእክቲ ፈጣሪና። ኣብዛ ብስራት ልደት ዘንጊዓ እትሕመስ ዘላ ዓለምና ብስራት ሰላም ክነብጽሓላ ነቲ ፍቕሪ ጎዲልዎ ዘሎ ፍቕሪ ክርስቶስ ክነግሮ ክንልኣኹ ይሓተና ኣሎ።

መልኣኽ ዘውጽኣሉ ስም አማኑኤል እዩ፤ እግዚአብሔር ምሳና ማለት እዩ። ልደት ክርስቶስ ነዚ እዩ ዘዘክረና፤ “አምላኽ ምሳና ከምዘሎ”። ኣብ ትምህርቲ እምነትና ክርስቶስ ብብዙሕ መገዲ ኣብ ማእከልና ይርከብ እዩ፤ ኣብ ቅዱስ ቍርባን ኣብ ምስጢራቱ፤ ብቃሉ፤ ከምኡ ኣብ ዝተፈላለዩ እዋን ብዝህበና ምልክታቱ ምሳና ኣሎ።

ሓደ እዋን ሓደ ንፉዕ ካቲሊካዊ ንሓደ ጥዑይ ዓርኩ ኣስላማይ ኣብ ሓደ ናይ ቍምስናኡ ብዓል ክሳተፍ ዓዲምዎ። እቲ ዕዱም ኣስላማይ ዕድሚኡ ኣኸቢሩ ምስ መጻ ብጽቡቕ ተቐቢሎ ኣብ ቤተ ጸሎት ወሲድዎ እናኣርኣዮ እንከሎ ኣብ ቅድሚ መንበረ ታቦት ምስ በጽሖ እቲ ካቶሊካዊ ሰጊዱ፤ እቲ ኣስላማይ ነዚ ዝገበሮ ኣስተውዒልሎ እንታይ እዩ ድኣ ዝገበረ ኢሉ ብልቡ ሓሲቡ፤ ደገ ምስ ወጹ እንታይ ድኣ ኢኻ ዝገበርካ ኢሉ ሓተትዎ፤ እቲ ካቶሊካዊ ኣብ ቅዱስ ቍርባን ኣብ አምላኽይ እየ ሰጊደ ኢልዎ፤ ኣብዚ መንበረ ታቦት ኢየሱስ አምላኽ ኣብኡ ኣሎ ኢልዎ። እቲ ኣስላማይ ኢየሱስ ክርስቶስ አምላኽኩምን ጎይታኹምን ኣብኡ ኣሎ ማለትካድዩ ኢልዎ። እወ እናበለ እቲ ካቶሊካዊ መሊሱ፤ እቲ ኣስላማይ ከምዚ ኢልዎ እዚ ኢየሱስ ክርስቶስ አምላኽካን ጎይታኻን ኣብ መስግድና እንተ ዝመጽእ ብቅድሚኡ ክሓልፍ እንከሎኹ ምስጋድ ጥራሕ ዘይኮነ በጥ ኢለ ምስገድኩሉ ኢልዎ ይብሃል። እዚ ኸአ ኣብ ገለ እዋን ነቲ ኣብ መንጎና ዘሎ አምላኽ ዝግብኣ ክብርን አምልኾን ኣይንህቦን፤ ወይ እውን ብርእሱ ኣብ መንጎና ከምዘሎ ኣይንሓስቦን ልደት እምብኣር ነዚ ኣብ መንጎና ዘሎ አምላኽ ክነለሊ ዝሕግዘና እዩ።

ልደትና ትርጉምን ብሓቂ ፍረ ክህልዎ ክንገብሮ ዝግብኣና ነገራት ኣሎ፡

- **አምላኽ ሰብ ኮይኑ ንሕና ምእንቲ አማልኽቲ ክንከውን።** ምስጢረ ስጋዌ ዝሕብሮ አምላኽ ባህሪ ሰብ ለቢሱ ሰብ ምእንቲ ባህሪ አምላኽ ክለብስ። እዚ ዓቢ ምስጢር ኣብ እምነት ክርስትናና ንፍሉይ ነገር ዝዕድመና እዩ። ኣብ ባህሪ አምላኽ ምስታፍ ማለት ሕይወትና ብዘይ ኃጢአት ዓቂብና ኣብ ቅድስና ምንባር ማለት እዩ። ነዚ ንኡ ክንመስል ንኣና ዝመሰለ ክርስቶስ ብኹሉ ንምሰሎ።
- **ብልደት ወዱ ፍቕሩ ገሊጹልና።** ዝዓበየ ፍቕሪ ነቲ እተፍቅሮ ምምሳል እዩ፤ አምላኽ ንኣና መሲሎ ብኹሉ ብዘይ ኃጢአት። ኣብዚ እዋን ልደት እምብኣር ምስ አምላኽን ምስ ሰብን ዘሎና ፍቕሪ ገምጊምና ክንክእል ኣሎና። ሎሚ ክርስቶስ ኣፍቂረኩም እየ እሞ ፍቕርኹም ኣብ መንጎኹም ኣርእዩኒ ይብለና ኣሎ። ክንፋቕር ትእዛዝ አምላኽ እዩ።
- **ንኢየሱስ ክንቅበሎ ኣሎና።** ህያብ ሰማያዊ ኣቦና ኹይኑ ኣብ ማእከልና ንዝሓደረ ክርስቶስ ክንቅበሎ ኣሎና። ኣብ ዕለታዊ ሕይወትና ህላዌ አምላኽ አሚና ብቕድስና ክንጉዓዝ

እንከሎና ንቕብሎ አሎና። ሎሚ ክርስቶስ ዝቕብሎ ደልዩ ብኣፍደገ ገዛና ኣብ ዓድና ብቀምስናና ይሓልፍ አሎ። ከምቶም መላእኽቲ ንኢየሱስ ክቕብሉ ኣብ በዓቲ ዝኸዱ ዘይኮነ ሎሚ ኣብ ቅዱስ ቍርባን ኮይኑ ኣብ ቤተ ክርስትያኑ፣ ኣብ ኣሕዋትና ብዝተፈላለዩ ጸገም ዝርከብ ከምኡ ኣብ ሕሙማት ኣብ እሱራት ኣብ ኩሉ ኮይኑ ክንቕብሎ ይደሊ አሎ።

- **ኢየሱስ ህያብ ይፈቱ እዩ።** ቀዳማይ ምልክት ልደት ህያብ ምሃብ እዩ ምኽንያቱ ኣምላኽ ንሓደ ወዱ ህያብ ገሩ ሂቡና። ሎሚ ንሕና እውን ወሃብቲ ክንከውን ፍቕሪ ሰላም ምሕረት ንርእስና ክንህብ ከምኡ ንኸማና ዝበሉ ሰባት ክንህብ። መንፈሳዊ ህያባት ክንቀባበል ድላይ ኣምላኽ እዩ። ዘይህብ ኣይውሃብን እዩ። እሞ ሎሚ እንታይ ክህቦ ንክርስቶስ ኣምላኽይ ኢልና ህያባት ንመርጸሉ።
- **መለልዩ ልደት ሰላም እዩ።** መላእኽቲ ቀዳማይ ነገር ምኽንያት ልደት መድኃኒ ገሮም ዝኣወጅሞ ሰላም ንኣምላኽ ኣብ ሰማያት ሰላም ኣብ ምድሪ ንደቂ ሰብ ንሰብ ጽቡቕ ድላይ ኢናበሉ እዮም ኣበሰረም። ሎሚ ሰላም ኣበላ ኢልና እንሓተሉ እዋን እዩ። ሰባት ሰላም ጠፊኡና ኣብ ኩናት ኣድሕድ ኢና እንርከብ ዘሎና። እሞ ሎሚ ንሰላም ክንለብሳ የድሊ። ኣብ መንጎና ንሰላም ክንረኽብ የድሊ። ሰላም ጠፊኣትና እንተላ ሎሚ ኣብ ክርስቶስ ዋንኣ ንርከባ። ንዝበደለ ሓውና ምእንቲ ሰላም ንምሓሮ ኣምላኽ ነዚ እዩ ብልደት ወዱ ኣርእዩና።
- **ልደት ናይ ሓጎስ እዋን እዩ።** ብልደት መድኃኒና መላእኽቲ ናይ ሓጎስ መዝሙር ዘሚሮም። ጓሶት ንሓጎሶም ነጊሮም ከምኡ ሰብኣ ሰገል እናተሓጎሱ ንዓዶም ተመሊሶም ኩልና ሎሚ ሓጎስ ክርስቶስ ኣብ ቤትና ክኣቱ ክንከፍተሉ ይግባእ። ተኻፊልቲ ሓጎስ ክንከውን ምስጢር ልደት ክንርዳእ የድሊ። ጋሻና ክርስቶስ ተቕብሎኒ ይብለና አሎ ንቀበሎ ሽዑ ሓጎስ ክዓስለና እዩ።

ብዙሕ ጊዜ ወሲድና ንኣምላኽ ክንረኽቦ ክንሰምዖ ዕብየት ትሰብእቱ ክስቆረና ሎሚ እዋኑ እዩ። ጸልማት ብብርሃን እንተ ዘይተሳዕረ ኩሉ ጊዜ ጸልማት እዩ ዝኸውን ልደትና ብርሃን ክርስቶስ ክበርሀ ነፍስወከፍና ጥዋፍ ልብና ኣብሪህና ክንቀርቦ እሞ ንሱ ዝብለና ክንሰምዕ።

ቅዱስ ሉቃስ ነቲ ኩሉ ኣብ ልደት ክርስቶስ ዝኾነ ነገራት ማርያም ከመይ ገራ ትርድኦ ከምዝነበረት ክሕብረና ኢሉ ንኹሉ ኣብ ልባ ትሕዞ ነበረት ይብለና። ምስጢር ኣምላኽ ኣብ ልብና ክሓድር እንከሎ ጥራሕ ኢና ክንርድኦን ክንቕብሎን እንኽእል። ነቲ ብቃሉ ብቤተ ክርስትያኑ ኣብ መንጎና ዝርከብ ዘሎ ክርስቶስ ክንቕብሎ ይግብእና። ኣብ ልብና ቦታ ንሃቦ።

ኣብዚ ናይ ሎሚ ዓመት ልደት ከመይ ክገብር ይግብእኒ እንታይ አሎ ብወገነይ ክዕርዮ ዝግብእኒ ኢልና ኣብ ውሽጥና ክንኣቱ የድልየና። ሕይወትና ከም መንደቕ ብኃጢአት ብኸፍኣት ተሪሩ እንተሎ ሎሚ መዓልቲ ምፍራሱ እዩ ንሰይጣን ስዒርና ንጽድቂ ክንኣትዋ የድሊ።

ልደት ናይ በይንና ብዓል ጥራሕ ኣይኮነን ናይ ኩልና ደቂ ሰብ ብዓል እዩ። እንተ ኾነ እዚ ኣብ ገለና ጥራሕ ክተርፍ ስለ ዘይግባእ ክንሰብኮ ክነግሮ ትሑዛት ኢና ልዕሊ ኹሉ ኣብ ጽጉማት ኣብ ብኡሳት ኣብ ብርሃን ክርስቶስ ዝርሓቕም ክንቀርብ ክንሕግዞም ሓላፍነት አሎና። ሎሚ ሰብ ንኣይ ጥራሕ ዝብል መንፈስ መሊኽዎ ንሓዉ ንሓፍቱ ክርኢ ዓይኑ ዓዊሩ ዘሎ ልደት ክርስቶስ ምእንቲ ድሕነት ኩሉ ዝመጸ ኣብ ኩሉ ልብን ናብራን ሕይወተን ነእትዎ።

ጣዕምን ምስጢርን ልደት ብዝያዳ ዝተረድአት ማርያም እያ። ንሳ መለኮት ኣብ ከርሳ ምስ ሓደረ ፍሉይ ጸጋ ተዓዲላ ንድላይ ኣምላኽ ብዝያዳ ክትፈልጥ ጸጋ ተዓዲላ ስለዚ ኣምላኽ ዘይደልዮ ሕይወት ክትመርሕ ኣይናታና እዩ ነሩ። ንሳ ወዳ መን ምዃኑ ዝያዳ ኩሉ ትፍልጥ እያ ሎሚ እምብኣር ምስጢር ፍቕሪ ወድኺ ርኢና ክንክእል ሓግዘና ነብላ። ኣብ ኩሉ እንጽልዮ ምእንቲ ሰላምን ሕደገትን ንጸሊ ኣምላኽ ከአ ነዚ የኽእለና።

ብሩኽ ዘመነ ልደት መድኃኒና ኢየሱስ ክርስቶስ

ኣባ ንጉሠ ፍሥሓ